

## 12. कुँडुख लीला कथपंडी

नाटकन कुँडुख नु लीला (छाया) बःअनर। नलना बेचना, पाड़ना अरा अस्सना गुट्ठि ती लीला/छाया गहि सिरजन मंज्जकी रःई। लीला /छाया बेचना का एदःना कुँडुखर गहि पच्चा रीत दीम तली। लीला/छाया एदःअना का बेचना ओन्टे जीयन अरा कयन रीझाबःअना का घोलाबःना गहि कथा दिम तली। लीला/छाया पच्चा परियाता कुँडुख पुरखर गहि नंज्जका-मंज्जका नलख गुट्ठि गहि मनी कथन एदःई अरा तिगगी का कुँडुख पुरखर एकासे लूरगर, संवगिया, डिढगर अरा नेम्हा रःचः। कुँडुखर एकासे पच्चा परिया नु राजी पाटी नना लगियर का चलाबःआ लगियर अबड़ा हुरमी गहि गुद्दा कथा लीला/छाया नु इधिरःई। कुँडुख नु हो लीला/छाया गहि सये खन्दहा मनी :-

क) खीरी (कथवस्तु)

ख) नलुर बेचुर गहि अकिल (चरित्र चित्रण)

ग) कथा कच्छनखरना (कथोपकथन)

घ) कथा (भखा) (भाषा शैली)

घ) अड्डा बेड़ा अरा ताका फूली (देश काल और वातावरण)

ङ) नलख घतम अरा घोख (उद्देश्य)

कुँडुखर पच्चा परिया तिम लीला बेचनुम बरःआ लगनर। बेंज्जा बेड़ा नु बरात परछोःओ बीरी पइका नटुआ नलनर बेचनर अरा मेरघेरःई मंज्जका खोखा अखड़ा नु अरगनर की बर-कनियों पख ती लीला/छाया एदनर का पुरखर एवदा वीरपईक संवगिया अरा लूरगरिया रहचर अबड़ा गुट्ठिन। जेट्ठे जतरा बेचो नलो का चोंगो बीरी, मंडडा नलो बीरी अउर पुतरी नलतोंओ बीरी हुँ लीला /छाया दीम एदनर। मानीम कुँडुख लूरगरियर लीला/छाया टूड़र उयका रःअनर। कुँडुख लीला/छाया गहि कथा मानीम अकय नेब्बा सेब्बा, अकय गड्डी अरा परिदका रःई। कुँडुख कथपंडी नु कुँडुख लीला/छाया गहि अकय मेच्छा अरा महबा अड्डा रःई। कुँडुख

कथपंडी नु लीला टूडना-बचना गहि रीत रअना परिया ती ओरे मंजीकी रइ। कुँडुख  
कथपंडी नु टूडका/बीडका लीला/छाया गुट्टि एन्ने र:ई :-

### 1. खल्ली अयंग - प्रो. इन्द्रजीत उरॉव ( 1978 )

एकाने का मुन्ध नु बाचका र:ई का लीला/छाया बेचना का एदना कुँडुखर गहि पच्चा रीत दिम तली। पुरखौंती बेड़ा ती दिम बेड़-बेड़ा कुँडुखर लीला बेचनुम एदनुम बर:आ लगनर। मुन्दा रअना परिया इदा 1978 ई. चान नु इन्द्रजीत उरॉवस खल्ली अयंग कुँडुख लीला/छाया टूडर कुँडुख कथपंडी पहटा नु पुना अड्डा कमचस। मानीम खल्ली अयंग लीला कुँडुख कथपंडी गहि मुन्दता लीला तली। कथपंडी पहटा नु इसलेकिम कुँडुख लीला गहि टूडना अरा कुन्दरना मनी। इन्द्रजीत उरॉवस ई लीला नु कुँडुख एड़पा-खोड़हा ता उज्जना-बिज्जना गहि छपन एदकस र:अदस। पुरखर वचका र:अनर का पिस्ता मुक्का सस्ता कथा मानीम इन्द्रजीत उरॉवस खल्ली अयंग लीला नु ई कथन चन्दो बीड़ी बेसे पहपह नंज्जकस र:अदस का खोड़हा नु अकिल मलका अरा खोखा मुक्कर गहि करने एकासे एड़पा खोड़हा खोटरि:ई दरा हेड़ो बेड़ो मनी काली। लीला गहि ई डण्डी ती इबड़ा कथा तान तानिम दहदह मनी काली।

डण्डी :-

अकिल मलका मुक्का गे, अक्कु जुनु सय अकिल मंज्जा।

पिसा बिदका मुक्का गे, अक्कुन जुनु सय अकिल मंज्जा।।

### 2. अयंग जिया - प्रो. पी. लकड़ा ( 1986 )

प्रो. पी. लकड़ास 1986 ई. चान नु अयंग जिया लीला टूडर कुँडुख खोड़हा ता उज्जना बिज्जना गहि उखन बिल्ली नन्ना गहि चिहुट नंज्जकस र:अदस। कुँडुख अयंग गहि जियन दहदह एदना गहि चिहुट नंज्जकस र:अदस। अयंग जिया एवंदा कौंहा, एवंदा मेच्छा, एवंदा दिग्हा अरा चकड़ र:ई अदिन थहना गहि चिहुट र:ई। सहना-लहना गहि सवंग, लोला चोन्हा गहि सवंग, इजिरना

गहि संवंग इबड़ा हरमी दिम ई लीला नु दहदह मंजकी रःई। मानिम अयंग  
एडपन कमआ उंगी अरा बिगड़ःआ हूँ उँगी। आदिम एडपा गहि बिल्ली तली।  
अदिन प्रो. पी. लकड़स ई लीला नु एदना गहि चिहुट नंज्जकस रःअदस।

नन्ना तरा एकासे नम्हय कुँडुख खोड़हन झरा बोड़ए अरा अरखी-खोस्सो लेखा  
खोस्सा लगी। दरा खोड़हा ता ओन्टे ओन्टे आलरिन लेड़पोया नना लगी। अदिन  
हूँ थहना गहि चिहुट नंज्जकस रःअदस। एन्नेम इन्ना खोड़हा गहि परदना नु लू  
गहि एवदा महबा रःई अदिन हूँ परकला बेसे एकदस रःदस।

### 3. कोड़ा राजी - विमल कुमार टोप्पो 2013

विमल कुमार टोप्पोस 2013 ई. चान नु कोड़ा राजी लीला टूड़र रःअना बेड़ा  
ता ता-का फुली संगे कुँडुख खोड़हा एकासे मुन्धारे परदो उँसगो दरा तंगआ  
परदना डहरे नू चोंगनुम कालो। अदिन गड्डी जिया ति एदना गहि चिहुट  
नंज्जकस रःअदस। विमल कुमार टोप्पोस ई लीला नु मुन्द गोतंग कोड़ा राजी,  
पुना बिल्ली, नम्हय खेंस खीरी टूड़कस रःअदस। कोड़ा राजी नु कुँडुखर गहि  
उज्जना-बिज्जना, खेती-पती, उइना-खोसना नु बेड़ा सिरे चेंप झड़ी गहि मल  
बरना ती दवले कन खेती-पती मलमनी अउर उज्जना-बिज्जना नु सस्ती  
खिलपइत मनी आँवगे एडपा-पलीन, नाल-टोंकन अम्बर की कोड़ा राजी कानर  
धनखुर्जी अर्जाःआगे, इदा दव उज्जा गो। मुंदा इदि गहि उइजी नु कोड़ा राजी  
नम्हय कुँडुखारिन अकय सस्ती खिलपइत ती उज्जना मनी दरा जिया काया ती  
एकासे पीखिरना मनी अदिन एकदस रःअदस।

पुना बिल्ली नु मानिम कुँडुख खोड़हा गे दव बिल्ली एदना गहि लूरन तिगकस  
रःअदस। एकासे नम्हय खोड़हा झरा बोड़ए ती बहरी उरखा पोल्ला लगी अउर  
डाइन-बिसाही गहि उखा नु मेना एरा लगी। आँवगे न इबड़ा मलदव उखा गहि  
गड्डी ती बहरी उरखना मनो, लूरकुड़िया डहरेन धरना मनो, होलेम कुँडुखर  
रःअना बेड़ा ता उज्जना-ओक्कना का ताका फुली गने बराबरी मना ओंगो।

नम्हय खेंस टीप नु कुँडुखारिन बाचकस रःदस कुँडुख खोड़हन बछाबाअना

नम्हय खेंस नुम रःई। खेखेल अरा मन्ने-मास नुम नम्हय सरना रःई। नम्हय पर्व  
तेवहार नुम सरना रःई। इन्नुम दव ताका फुली रःई। बाहरी ता आलर चेनखो  
खन्न बेसे ओन्द टक एरा लगनर एन्ने आलर जी तरकुटी मन्ना लग्गो। मले नाम  
कुँडखत ओंदुल डुम्बारी पूँप मनोत कालोत।